

---

# Svarnakarshanabhairava Stotram

---

## स्वर्णाकर्षणभैरवस्तोत्रम्

---

### Document Information



---

Text title : Svarnakarshanabhairava Stotram 2

File name : svarNAkarShaNabhairavastotram2.itx

Category : shiva, stotra

Location : doc\_shiva

Proofread by : Aruna Narayanan

Description/comments : From shrInaTarAjastavamanjarI

Latest update : July 10, 2022

Send corrections to : Sanskrit@cheerful.com

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

October 27, 2025

*sanskritdocuments.org*

---

स्वर्णाकर्षणभैरवस्तोत्रम्



कल्पान्ते शमितत्रिविक्रममहाकङ्कालबद्धस्फुरत्  
शेषस्यूतनृसिंहपाणिनखर प्रोतादि कोलामिषः ।  
विश्वैकार्णवताविहारमुदितौ यौ मत्स्यकूर्मावुभौ  
कर्षन्धीवरतां गतोऽस्यतु स नो मोहं महाभैरवः ॥ १ ॥

नीलरुचि वेदकरवह्नि नयनं सत्  
शूलककपालडमरुं च सहपाशम् ।  
नग्नशुनवाहनसकिङ्किणिविभूषं  
प्रोच्चगति केशधरसर्पवरहारम् ॥ २ ॥

पश्चिमाभिमुखं रौद्रं क्षेत्रपालं समर्चयेत् ।  
भैरवं भैरवीयुक्तं अन्यैश्च निजकिङ्करैः ॥ ३ ॥

कल्पवृक्षस्य मूले तु रत्नमण्डपमध्यमे ।  
मणिसिंहासनासीनं नानाभरणभूषितम् ॥ ४ ॥

तरुणादित्यसङ्काशं रक्तमाल्याम्बरोज्ज्वलम् ।  
उद्यत्पिङ्गजटाबद्ध चारुचन्द्रकलाधरम् ॥ ५ ॥

कमलं स्वर्णपात्रं च वरं चाभयमेव च ।  
शङ्खं पीयूषकुम्भं च विभ्राणं करपङ्कजैः ॥ ६ ॥

देव्या चम्पकवर्णाङ्गा समालिङ्गितविग्रहम् ।  
स्वपादपद्मभक्तानां वर्षन्तं स्वर्णधारया ॥ ७ ॥

करुणासागरं देवं स्वर्णाकर्षणभैरवम् ।  
सिद्धविद्याधरैर्नित्यं स्तूयमानं समाश्रये ॥ ८ ॥

स्वर्णप्रदः स्वर्णवर्षी स्वर्णाकर्षणभैरवः ।  
भक्तप्रियो भक्तवश्यो भक्ताभीष्टफलप्रदः ॥ ९ ॥

सिद्धिदः करुणामूर्तिः प्रणताभीष्टपूरकः ।  
निधिसिद्धिप्रदः स्वर्णसिद्धिदो रससिद्धिदः ॥ १० ॥  
एतैः पदैः शुभैर्दिव्यैर्योऽर्चयेत्स्वर्णभैरवम् ।  
स्वर्णसिद्धिमवाप्नोति भैरवस्य प्रसादतः ॥ ११ ॥  
गाङ्गेयपात्रं डमरुं त्रिशूलं पाशं करैः सन्दधतं त्रिणेत्रम् ।  
देव्या युतं श्वानवराश्रितं तं स्वर्णाभिधं भैरवमाश्रयेऽहम् ॥ १२ ॥  
ब्रह्मा यस्य मनोर्मुनिः निगदितस्त्रिष्टुप् च छन्दः स्वयं  
स्वर्णाकर्षणभैरवो हरिहर ब्रह्मात्मको देवता ।  
आं बीजं सह शक्तिरित्यभिहितस्तस्यैव सूत्रात्मनः  
स्तोत्रध्यानपुरस्सरं मनुवरं वक्ष्यामि सम्प्रत्यहम् ॥ १३ ॥  
मन्दारद्रुममूलभाजि महिते माणिक्यसिंहासने  
दिव्ये रत्नमये सुचम्पकरुचा देव्या समालिङ्गितः ।  
भक्तेभ्यो वररत्नपात्रभरितं स्वर्णं दधानोऽनिशं  
स्वर्णाकर्षण भैरवो विजयते स्वर्णापवर्गैकभूः ॥ १४ ॥  
ॐ ऐं क्लीं ह्रीं क्लूं इति व्याहरञ्च्यो  
भिक्षां हैमीं यः स्वयं सम्प्रयच्छन् ।  
कारुण्याब्धिः कल्पमूलाधिवासः  
स्वर्णाकर्षो भैरवो नोऽस्तु भूत्यै ॥ १५ ॥  
ॐ ह्रां ह्रीं हूं इत्यन्वहं जापकानां  
वर्षन्तं द्राक् स्वर्णवृष्टिं समग्राम् ।  
नित्यं स्वच्छं सूर्यकोटिप्रकाशं  
स्वर्णाकर्षं भैरवं भावयामि ॥ १६ ॥  
मरकतमणिपात्रे सम्भृतं स्वर्णपूरं  
स्वमनुमननकृद्भ्यः सादरं सम्प्रदात्रे ।  
कुरु हृदय सपर्यां सेव्यमानाय नित्यं  
सुरवरभुजगेन्द्रैरापदुद्धारणाय ॥ १७ ॥  
नमोऽजामलबद्धाय कल्पमूलनिवासिने ।  
स्वर्णाकर्षणशीलाय साधकानां हितात्मने ॥ १८ ॥  
लोकेश्वरायाम्बुरुहासनाद्यैः बर्हिर्मुखैरर्चितपादुकाय ।

दारिद्र्यनिर्मूलनकर्मठाय कारुण्यवारां निधये नमस्ते ॥ १९ ॥

दीनानाथविपन्नरक्षणरतैराज्ञाप्रतीक्षाकरैः

सिद्धैः साध्यनृकिन्नरोरगसुरैः नित्यं परीतात्मने ।

सानन्दाय समुल्लसद्वरमणिप्रद्योततेजोजुषे

स्वर्णाकर्षणभैरवाय सततं कुर्मो नमस्यां वयम् ॥ २० ॥

स्वर्णाकर्षण्या स्वदेव्याऽऽश्रिताय स्वैरारावोदारसिंहासनाय ।

कुर्मो नित्यं शर्मदात्रे नमस्यां महारिद्र्य द्वेषिणे भैरवाय ॥ २१ ॥

स्वर्णप्रदानाध्वरदीक्षिताय स्वतेजसाक्रान्तदिगन्तराय ।

सौभाग्यसम्पत्सदनाय नित्यं श्रीं ह्रीं महाभैरव ते नमोऽस्तु ॥ २२ ॥

चिन्तामणि स्वजनकल्पितपारिजात-

मन्दार वीतमणिमण्टपमध्यगाय ।

स्वर्णप्रदाननिरताय सदा सपर्या

कुर्मो वयं त्रिकरणैर्वैरभैरवाय ॥ २३ ॥

मूले कल्पतरोः प्रभामणिकृते भद्रासने संस्थितो

हस्ताम्भोरुह रत्नपात्रभरितैः कार्तस्वरैर्भासुरैः ।

अर्थीन् विद्रुतदुर्गतीन् विरचयन्नुद्यद्दिनेशद्युतिः

स्वर्णाकर्षण भैरवो भवतु मे दारिद्र्यविद्रावकः ॥ २४ ॥

कनक मणिविराजद् भूषणैर्भूषिताङ्गं

सकलमुनिजनानां स्वर्णदातारमीशम् ।

निगम शुनकवाहं भैरवं शूलपाणिं

विपुलवरजटालं सन्ततं भावयेऽहम् ॥ २५ ॥

स्वर्णाकर्षण भैरव मन्त्रमयं स्तोत्रमन्वहं जपताम् ।

निधिसिद्धिरसस्वर्णासिद्धयश्च झडिति जायते पुंसाम् ॥ २६ ॥

इति श्रीविजयासारावलीतान्तर्गतं स्वर्णाकर्षणभैरवस्तोत्रं सम्पूर्णम् ।

Proofread by Aruna Narayanan

——  
*Svarnakarshanabhairava Stotram*  
pdf was typeset on October 27, 2025

——  
Please send corrections to [sanskrit@cheerful.com](mailto:sanskrit@cheerful.com)

